

ကျန်းမာရေးအချက်အလက်များအား အကျိုးရှိထိရောက်စွာတင်ပြခြင်း ကျွမ်းကျင်မှုဆိုင်ရာ
သင်တန်းဖွင့်ပွဲတွင် ပြည်ထောင်စုဝန်ကြီး ဒေါက်တာမြင့်ထွေး ပြောကြားခဲ့သည့်မိန့်ခွန်း
ကောက်နုတ်ချက်

ဆေးသုတေသနဦးစီးဌာန(ပြင်ဦးလွင်)

၂၀၁၈ ခုနှစ်၊ ဒီဇင်ဘာလ (၁၅)ရက်

- ကျွန်တော် ပြည်ထောင်စုဝန်ကြီးအဖြစ် တာဝန်ယူဆောင်ရွက်ခဲ့ချိန်မှစပြီး ဒီနေ့အထိ ဝန်ကြီးဌာနရဲ့ လုပ်ငန်းဆောင်ရွက်မှုတွေအနက် အောင်မြင်မှုလမ်းကြောင်းပေါ်ရောက်ရှိအောင် ဆောင်ရွက်နိုင်ခဲ့တာတွေရှိသလို လမ်းကြောင်းပေါ်ရောက်ရှိပြီးနောက် ဆက်လက်မောင်းနှင် ဆောင်ရွက်ရမယ့်လုပ်ငန်းများလည်း ရှိပါတယ်။
- ဝန်ကြီးဌာနဟာ ကျန်းမာရေးစနစ်ကြီးတစ်ခုလုံး ဘက်စုံပိုမိုဖွံ့ဖြိုးတိုးတက်ဖို့အတွက် ကဏ္ဍအသီးသီး လုပ်ငန်းများဆောင်ရွက်လျက်ရှိရာမှာ အခက်အခဲ၊ အတားအဆီးနှင့် စိန်ခေါ်မှုများတွေ့ကြုံရသော်လည်း အစွမ်းကုန်ကြိုးစားဆောင်ရွက်လျက်ရှိတဲ့ ဝန်ကြီးဌာနရှိ ဝန်ထမ်းများကိုလည်း ကျေးဇူးတင်အသိအမှတ်ပြုပါတယ်။
- သက်ဆိုင်ရာကျန်းမာရေးလုပ်ငန်းစီမံချက်အလိုက် ရည်မှန်းချက်နှင့် အညွှန်းကိန်းများ ဘယ်လောက်အတိုင်းအတာအထိ ရရှိခဲ့တယ်ဆိုတာကို ဆန်းစစ်သုံးသပ်မှုများပြုလုပ်ကာ လုပ်ငန်းများ ပိုမိုတိုးတက်ကောင်းမွန်စေရေးအတွက် ပြုလုပ်ဆောင်ရွက်ကြရမှာဖြစ်ပါတယ်။
- ဦးစီးဌာနအသီးသီးရှိ ဒုတိယညွှန်ကြားရေးမှူးချုပ်များအနေနဲ့ သက်ဆိုင်ရာကဏ္ဍအလိုက် လုပ်ငန်းဆောင်ရွက်မှုများနှင့် စောင့်ကြပ်ကြည့်ရှုဆန်းစစ်မှုများကို အဓိကတာဝန်ယူဆောင်ရွက်ကြရမှာဖြစ်ပါတယ်။ ကျွန်တော်တို့က မီးရထားသံလမ်းပေါ်တော့ ရောက်သွားပါပြီ။ ဆရာတို့ DyDG တွေက ရှေ့ဆက်ပြီးတော့ လုပ်ရမှာဖြစ်ပါတယ်။
- တွေ့ရှိရတဲ့ အခက်အခဲ၊ အတားအဆီးနှင့် စိန်ခေါ်မှုများကို အောင်မြင်စွာကျော်လွှားနိုင်ဖို့အတွက် သက်ဆိုင်ရာ တိုင်းဒေသကြီး/ပြည်နယ်ကျန်းမာရေးဦးစီးဌာနမှူးများနှင့် ဦးစီးဌာနအသီးသီးရှိ ဒုတိယညွှန်ကြားရေးမှူးချုပ်များမှ လမ်းညွှန်မှုများ ပြုလုပ်ဆောင်ရွက်သွားရမှာဖြစ်ပါတယ်။
- DyDG တွေနဲ့ တိုင်းဒေသကြီး/ပြည်နယ်ကျန်းမာရေးဦးစီးဌာနမှူးတွေကို ပြောချင်တာက inovative thinking ၊ out-of-the-box thinking စဉ်းစားပေးပါ။ ဘယ်လိုဆက်လုပ်ရင်ကောင်းမလဲ၊ ဒီတိုင်းပဲ

လုပ်မလား၊ နည်းနည်းလေးပြင်သင့်တာပြင်၊ modify လုပ်ရင်လုပ်၊ direction ပြောင်းရင်ပြောင်း၊ အဲဒါတွေကို လုပ်စေချင်ပါတယ်။ တိုင်းဒေသကြီး/ပြည်နယ်ဦးစီးမှူးများနဲ့ DyDG များ ပြန်ပြီး တော့ introspection ပြန်လုပ်ပေးစေချင်ပါတယ်။ DyDG တစ်ယောက်က သူ့အောက်က unit တစ်ခုက ဘယ်လောက် achieve ဖြစ်နေလဲ ပြန်ကြည့်ပေးပါ။

- Workshop တွေကို ပြန်ကြည့်တဲ့အခါမှာ ကျွန်တော်တို့က ကျန်းမာရေးနှင့်အားကစားဝန်ကြီးဌာနမှာ training orientation workshop တွေက ထောင်ချီရှိပါတယ်။ ကျေးဇူးလည်းတင်ပါတယ်။ သို့သော်လည်း each and every workshop က effective ဖြစ်ရမယ်၊ efficient ဖြစ်ရမယ်။ Efficient ဆိုတာက in terms of monetary ဒီလောက်ပိုက်ဆံထည့်ရင် ဒီလောက်ဖြစ်သလား၊ ဒီ workshop က ဒေါ်လာ (၁,၀၀၀)နဲ့လုပ်လို့ရမလား၊ ဒေါ်လာ(၅၀၀)နဲ့လုပ်လို့ရမလား အဲဒါကို ပြောတာပါ။ Effective ဆိုတာကတော့ outcome ၊ output နဲ့လုပ်ပါတယ်။
- ကျွန်တော်တို့က ဒီနေ့ကစပြီးတော့ ဆက်လက်ကျင်းပမယ့် workshop တွေကို DyDG တွေက သေသေချာချာလေ့လာပါ။ အနောက်မှာထိုင်နေတဲ့ သင်တန်းသား/သင်တန်းသူအားလုံးဟာ မကြာခင်မှာ ကျွန်တော်တို့ ကျန်းမာရေးနှင့်အားကစားဝန်ကြီးဌာနကို run လုပ်မယ့်သူတွေဖြစ်ပါတယ်။ အဲဒီတော့ ဒီလူတွေမှာ ကောင်းသောအကျင့်၊ ကောင်းသော attitude ၊ ကောင်းသော determination အဲဒါတွေရှိဖို့အတွက် လုပ်ခြင်းဖြစ်ပါတယ်။ Workshop တိုင်း workshop တိုင်းကို သေချာလုပ်ပါ။ real output ရဖို့ လုပ်ပေးစေချင်ပါတယ်။
- Program တော်တော်များများကို ကြည့်တဲ့အခါမှာ National Strategic Plan တွေ အကုန်ရှိပါတယ်၊ အလွန်ကောင်းပါတယ်။ သို့သော် အဲဒီထဲမှာပါတာတွေကို သိပ်မလုပ်နိုင်ဘူး။ HIV ၊ TB ၊ Malaria စသဖြင့် အကုန်ရှိပါတယ်။ အဲဒီထဲက ဘာတွေလုပ်သင့်လဲဆိုတာကို ပြန်ကြည့်ပြီး လုပ်သင့်တာကို လုပ်ရမယ်။
- ကူးစက်ရောဂါများကိုသာမက မကူးစက်နိုင်သောရောဂါများ ကာကွယ်နှိမ်နင်းရေးလုပ်ငန်းများကိုပါ ဆောင်ရွက်လျက်ရှိရာ တိုင်းဒေသကြီး/ပြည်နယ်အသီးသီးရှိ ကျေးလက်ကျန်းမာရေးဌာနများမှာ ဆီးချို၊ သွေးချိုနှင့် သွေးတိုးရောဂါစစ်ဆေးကုသမှု ဆေးခန်းများကို အပတ်စဉ် ဗုဒ္ဓဟူးနေ့တိုင်း ဖွင့်လှစ်ဆောင်ရွက်လျက်ရှိပါတယ်။

- “ကိုယ်လက်လှုပ်ရှား ဆေးတစ်ပါး”ဆောင်ပုဒ်ဖြင့်လည်း ပြည်သူများ ကိုယ်ရောစိတ်ပါ ပိုမို ကျန်းမာစေဖို့အတွက် ကိုယ်လက်လှုပ်ရှား အားကစားလေ့ကျင့်ခြင်းလုပ်ငန်းများကို အလေးပေး ဆောင်ရွက်လျက်ရှိပါတယ်။
- သက်ဆိုင်ရာဒေသရှိ ကျန်းမာရေးအခြေအနေကို မှန်ကန်စွာသုံးသပ်နိုင်ပြီး မှန်ကန်တဲ့ မူဝါဒ၊ မဟာဗျူဟာများနှင့် စီမံကိန်းလုပ်ငန်းများ ရေးဆွဲချမှတ်အကောင်အထည်ဖော်နိုင်ရန် တိကျ မှန်ကန်ပြည့်စုံတဲ့ ကျန်းမာရေးသတင်းအချက်အလက်များ ရှိရန်အထူးအရေးကြီးပါတယ်။
- လုပ်ငန်းဆောင်ရွက်ရာမှာ တာဝန်ခွဲဝေဆောင်ရွက်မှုဟာလည်း အရေးကြီးပါတယ်။
- လုပ်ငန်းစီမံချက်အသီးသီးမှာ အမျိုးသားအဆင့်မဟာဗျူဟာများ ရေးဆွဲထားရှိပြီး ဆောင်ရွက် လျက်ရှိရာမှာ လုပ်ငန်းဆောင်ရွက်ပြီးစီးမှုများကို ဆန်းစစ်သုံးသပ်ကာ ပိုမိုလျင်မြန်ကောင်းမွန် စေရေး အတွက် မွမ်းမံသင့်တာတွေကို လိုအပ်သလို မွမ်းမံပြင်ဆင်ဆောင်ရွက်ကြမှာဖြစ်ပါ တယ်။
- လုပ်ငန်းဆောင်ရွက်မှုများ ဆန်းစစ်ဖို့အတွက် ကျန်းမာရေးသတင်းအချက်အလက်စနစ်မှ ရရှိတဲ့ အချက်အလက်များဟာ အဓိက အရောကျပါတယ်။
- Mobile Tablet တွေကို SMO တွေ၊ TMO တွေ၊ BHSP တွေကို ဝေပေးတယ်။ အဲဒါတွေကိုလည်း DyDG တွေက how we should make the most out of it by using tablet ကို introspective thinking စဉ်းစားပါ။
- ယခုအခါမှာ ဝန်ကြီးဌာနက ဖြန့်ဝေပေးလျက်ရှိတဲ့ Mobile Tablet များကို အသုံးပြုပြီး အခြေခံ ကျန်းမာရေးဝန်ထမ်းများအနေနဲ့ ကျန်းမာရေးသတင်းအချက်အလက်များကို အချိန်နဲ့တစ်ပြေး ညီ ပေးအပ်နိုင်မှာဖြစ်ပြီး ရိုးရှင်းတဲ့ ကျန်းမာရေးစစ်တမ်းများကိုလည်း အလွယ်တကူကောက်ယူ နိုင်တော့မှာဖြစ်ပါတယ်။
- ဒီလိုစစ်တမ်းများကောက်ယူရရှိနိုင်ခြင်းဖြင့် နေရာဒေသအလိုက်၊ ရောဂါအမျိုးအစားအလိုက် ဖြစ်ပွားမှုများကို သိရှိနိုင်ကာ လိုအပ်တဲ့ကဏ္ဍများကို အားဖြည့်ဆောင်ရွက်နိုင်မှာဖြစ်ပါတယ်။
- သက်ဆိုင်ရာ ကျန်းမာရေးလုပ်ငန်းစီမံချက်အသီးသီးအနေနဲ့ မိမိတို့မှာရှိတဲ့ ကိန်းဂဏန်းအချက် အလက်များကို စနစ်တကျစုစည်းပြီး ခွဲခြမ်းစိတ်ဖြာသုံးသပ်ကာ သတင်းအချက်အလက်များ ဖြစ်လာစေဖို့ ကြိုးပမ်းဆောင်ရွက်ရမှာဖြစ်ပါတယ်။

- သတင်းအချက်အလက်များကို ရှင်းလင်းတင်ပြရာမှာ ဆုံးဖြတ်ချက်များ ချမှတ်ပေးမယ့် တာဝန်ရှိ ပုဂ္ဂိုလ်များ၊ အကြီးအကဲများ၊ လုပ်ငန်းများပူးပေါင်းဆောင်ရွက်မယ့် နှီးနွယ်ဌာနများနှင့် အဖွဲ့အစည်းများမှ တာဝန်ရှိသူများ ရှင်းလင်းစွာနားလည်လက်ခံလာအောင် စနစ်တကျ ထိရောက်စွာ တင်ပြတတ်ဖို့ အထူးအရေးကြီးပါတယ်။
- သက်ဆိုင်ရာ သတင်းအချက်အလက်အမျိုးအစားအလိုက် သင့်လျော်မှန်ကန်တဲ့ ဇယား၊ ဂရပ်ဖ်၊ မြေပုံကားချပ်များ အသုံးပြုပြီး စနစ်တကျ မှန်ကန်ထိရောက်စွာ ရှင်းလင်းတင်ပြနိုင်တဲ့ စွမ်းရည် ရှိဖို့ လိုအပ်ပါတယ်။
- ဒီသင်တန်းဟာ ဆေးသုတေသနဦးစီးဌာန(ပြင်ဦးလွင်ရုံးခွဲ)ကို သုတေသနလေ့ကျင့်ရေးဗဟိုဌာန (Research Training Centre) တစ်ခုဖြစ်လာစေဖို့ ဆောင်ရွက်လျက်ရှိတဲ့ အစီအစဉ်ရဲ့ ပထမဦးဆုံး ခြေလှမ်းဖြစ်ပြီး ဆက်လက်ပြီးတော့ သုတေသနကျင့်ဝတ်၊ သုတေသနနည်းစနစ်နှင့် အခြား သုတေသနပညာရပ်ဆိုင်ရာ သင်တန်းအမျိုးမျိုးကိုလည်း ဆက်လက်ပြုလုပ်သွားမှာဖြစ်ပါတယ်။
- သုတေသနလုပ်ငန်း ဆောင်ရွက်မှုမရှိပါက ကျန်းမာရေးလောက မဖွံ့ဖြိုးမတိုးတက်နိုင်ဘဲ တိုးတက်မှုအလွန်နွေးကွေးမှာ ဖြစ်ပါတယ်။
- နိုင်ငံတော်အစိုးရကလည်း အသုံးပြုသုတေသနလုပ်ငန်းများ ဆောင်ရွက်ရန်အတွက် (၂၀၁၇-၁၈) ဘဏ္ဍာနှစ်မှာ ကျပ်သန်း (၁,၀၀၀)၊ (၂၀၁၈)ခုနှစ် (ဧပြီလမှ စက်တင်ဘာလအထိ) ဘဏ္ဍာနှစ်မှာ ကျပ်သန်း (၅၀၀)နှင့် (၂၀၁၈-၁၉) ဘဏ္ဍာနှစ်မှာ ကျပ်သန်း (၁,၅၀၀) ခွဲဝေချထားပေးခဲ့ပါတယ်။
- ဆေးနှင့်ဆေးနှီးနွယ်တက္ကသိုလ်များရှိ ဘွဲ့ကြို၊ ဘွဲ့လွန်နှင့် ပါရဂူဘွဲ့သင်တန်းများမှာလည်း သုတေသနပိုင်းဆိုင်ရာ သင်ရိုးများနှင့် အရည်အသွေးပြည့်ဝသော သင်တန်းများ ပိုမိုထည့်သွင်း သင်ကြားဖို့အတွက် ဝိုင်းဝန်းအကြံပြု ဆွေးနွေးဆောင်ရွက်ကြစေလိုပါတယ်။
- ဒီဆေးကျောင်းတွေအားလုံးမှာ basic computer skill တွေကို သင်စေချင်ပါတယ်။ အင်္ဂလိပ်စာကိုတော့ တတ်နိုင်ရင် နောက် ၂ နှစ်၊ ၃ နှစ်လောက်ထိ ဆက်ပြီးသင်စေချင်ပါတယ်။
- အလုပ်ရုံဆွေးနွေးပွဲများနှင့် သင်တန်းများပြုလုပ်တဲ့အခါ ပီပြင်အကျိုးရှိရောက်စွာ ဆောင်ရွက်ကြဖို့ လိုအပ်ပါတယ်။
- ဒီလိုအလုပ်ရုံဆွေးနွေးပွဲများနှင့် သင်တန်းများမှာ ဆွေးနွေးမှုများ၊ သင်ခန်းစာများ၊ စာရွက်စာတမ်းများကိုလည်း ဝန်ကြီးဌာနမှ ဖြန့်ဝေလျက်ရှိတဲ့ Mobile Tablet များမှတစ်ဆင့် ဖြန့်ဝေပေးသွားမှာ ဖြစ်ပါတယ်။

- အဲဒီလို ဆွေးနွေးမှုများ၊ သင်ခန်းစာများ၊ စာရွက်စာတမ်းများကို စိတ်ပါဝင်စားစွာ လေ့လာခြင်းဖြင့် လေ့လာသူဝန်ထမ်းများနှင့် ဝန်ကြီးဌာနအတွက်ပါ အထူးအကျိုးရှိစေမှာဖြစ်ပါတယ်။
- ဒီလိုသင်တန်းများပြုလုပ်ခြင်းဖြင့် ဝန်ကြီးဌာနမှ ဝန်ထမ်းများရဲ့ စွမ်းဆောင်ရည်များ မြှင့်တက်လာကာ ဝန်ကြီးဌာနရဲ့ စွမ်းဆောင်ရည်နှင့် ပုံရိပ်ပါ မြှင့်တက်လာမှာဖြစ်ပါတယ်။
- အခုသင်တန်းကရရှိခဲ့တဲ့ အတွေ့အကြုံဗဟုသုတကို လုပ်ငန်းခွင်ပြန်ရောက်တဲ့အခါ လက်တွေ့ပြန်လည်အသုံးပြုရုံသာမက မိမိတို့ရဲ့ လုပ်ဖော်ကိုင်ဖက်များကိုလည်း မျှဝေပေးစေလိုပါတယ်။
- အခုဖွင့်လှစ်တဲ့ သင်တန်းပြုလုပ်မှုအတွေ့အကြုံများ၊ သင်တန်းသားများရဲ့ အကြံပြုချက်နှင့် အမြင်များကိုရယူကာ ဆက်လက်ဖွင့်လှစ်မယ့်သင်တန်းများကို ပိုမိုကောင်းမွန်စေရေး ဆောင်ရွက်သွားကြမှာဖြစ်ပါတယ်လို့ ပြောကြားရင်း နိဂုံးချုပ်အပ်ပါတယ်။

အစည်းအဝေးတက်ရောက်သူများစာရင်း -

- ဒုတိယဝန်ကြီး
- အမြဲတမ်းအတွင်းဝန်
- ညွှန်ကြားရေးမှူးချုပ်များ
- ဒုတိယညွှန်ကြားရေးမှူးချုပ်များ
- ညွှန်ကြားရေးမှူးများ
- ဆေးတက္ကသိုလ်များမှ ပါမောက္ခချုပ်များ
- တိုင်းဒေသကြီး/ပြည်နယ်အသီးသီးမှ သင်တန်းသားများ
- တာဝန်ရှိသူများနှင့် ဖိတ်ကြားထားသော ဧည့်သည်တော်များ။

(ဤမိန့်ခွန်းသည် ပြည်ထောင်စုဝန်ကြီး၏ လက်ရေးမူမှ ပြန်လည်ရိုက်နှိပ်ထားခြင်းဖြစ်ပါသည်။)